



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ຄະນະກຳມະການຄຸ້ມຄອງຫຼັກຊັບ

ລກທີ 14/ຄຄຊ  
ນະຄອນຫຼວງວຽງຈັນ, ວັນທີ 20 ກັນຍາ 2022

**ຂໍ້ຕົກລົງ**  
**ວ່າດ້ວຍກອງທຶນສ່ວນບຸກຄົນ**

- ອີງຕາມ ກົດໝາຍວ່າດ້ວຍຫຼັກຊັບ (ສະບັບປັບປຸງ) ສະບັບເລກທີ 79/ສພຊ, ລົງວັນທີ 03 ທັນວາ 2019;
- ອີງຕາມ ດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງ ຄະນະກຳມະການຄຸ້ມຄອງຫຼັກຊັບ ສະບັບເລກທີ 291/ນຍ, ລົງວັນທີ 5 ເມສາ 2021;
- ອີງຕາມ ໜັງສືສະເໜີຂອງ ສຳນັກງານຄະນະກຳມະການຄຸ້ມຄອງຫຼັກຊັບ ສະບັບເລກທີ 93/ສຄຄຊ, ລົງວັນທີ 13 ກັນຍາ 2022.

**ປະທານ ຄະນະກຳມະການຄຸ້ມຄອງຫຼັກຊັບ ຕົກລົງ:**

**ໝວດທີ 1**  
**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ຂໍ້ຕົກລົງສະບັບນີ້ກຳນົດ ຫຼັກການ, ລະບຽບການ ແລະ ມາດຕະການ ກ່ຽວກັບການເຄື່ອນໄຫວວຽກງານ ກອງທຶນສ່ວນບຸກຄົນທີ່ສ້າງຕັ້ງ ແລະ ເຄື່ອນໄຫວຢູ່ ສປປ ລາວ ເພື່ອອຳນວຍຄວາມສະດວກ ແລະ ເປັນບ່ອນອີງໃຫ້ແກ່ການສ້າງຕັ້ງ ແລະ ການເຄື່ອນໄຫວຂອງກອງທຶນສ່ວນບຸກຄົນ ແນໃສ່ຊຸກຍູ້ ແລະ ສົ່ງເສີມໃຫ້ການເຄື່ອນໄຫວວຽກງານຂອງກອງທຶນສ່ວນບຸກຄົນໃຫ້ມີ ປະສິດທິພາບ, ໜັ້ນຄົງ, ໂປ່ງໃສ ແລະ ຍຸຕິທຳ.

**ມາດຕາ 2 ກອງທຶນສ່ວນບຸກຄົນ**

ກອງທຶນສ່ວນບຸກຄົນ ແມ່ນກອງທຶນເພື່ອການລົງທຶນປະເພດໜຶ່ງທີ່ໄດ້ຈາກການປະກອບທຶນຂອງ ບຸກຄົນ, ນິຕິບຸກຄົນ ແລະ ການຈັດຕັ້ງຈາກພາຍໃນ ແລະ ຕ່າງປະເທດ ບໍ່ເກີນ 35 ລາຍ ຊຶ່ງມອບໃຫ້ບໍລິສັດບໍລິຫານກອງທຶນເພື່ອການລົງທຶນ ຫຼື ບໍລິສັດຫຼັກຊັບ ບໍລິຫານຕາມສັນຍາທີ່ໄດ້ກຳນົດໄວ້ໃນ ມາດຕາ 13 ຂອງຂໍ້ຕົກລົງສະບັບນີ້ ແລະ ຕາມເປົ້າໝາຍທີ່ໄດ້ກຳນົດໄວ້ໃນ ກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 43.

**ມາດຕາ 3 ອະທິບາຍຄຳສັບ**

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ບໍລິສັດ ໝາຍເຖິງ ບໍລິສັດບໍລິຫານກອງທຶນເພື່ອການລົງທຶນ ຫຼື ບໍລິສັດຫຼັກຊັບ ຊຶ່ງເຮັດໜ້າທີ່ ບໍລິຫານກອງທຶນສ່ວນບຸກຄົນ ທີ່ໄດ້ຂຶ້ນທະບຽນວິສາຫະກິດ ແລະ ອະນຸຍາດດຳເນີນທຸລະກິດ ຢ່າງຖືກຕ້ອງຕາມ ກົດໝາຍ ແລະ ລະບຽບການ;
2. ຜູ້ລົງທຶນ ໝາຍເຖິງ ບຸກຄົນ, ນິຕິບຸກຄົນ ແລະ ການຈັດຕັ້ງຈາກພາຍໃນ ແລະ ຕ່າງປະເທດ ທີ່ ປະກອບທຶນເຂົ້າໃນກອງທຶນສ່ວນບຸກຄົນ ແລະ ໄດ້ຮັບຜົນປະໂຫຍດ ຈາກການບໍລິຫານກອງທຶນດັ່ງກ່າວ;
3. ກອງປະຊຸມຜູ້ລົງທຶນ ໝາຍເຖິງ ການຈັດຕັ້ງສູງສຸດຂອງກອງທຶນສ່ວນບຸກຄົນ ຊຶ່ງເຂົ້າຮ່ວມໂດຍ ຜູ້ ບໍລິຫານກອງທຶນສ່ວນບຸກຄົນ, ພະນັກງານທີ່ຖືກແຕ່ງຕັ້ງໃນການດຳເນີນງານຂອງກອງທຶນສ່ວນບຸກຄົນ, ຜູ້ລົງທຶນ ແລະ ພາກສ່ວນອື່ນທີ່ກ່ຽວຂ້ອງ.

**ມາດຕາ 4 ຫຼັກການ ການເຄື່ອນໄຫວຂອງກອງທຶນສ່ວນບຸກຄົນ**

ກອງທຶນສ່ວນບຸກຄົນ ເຄື່ອນໄຫວຕາມຫຼັກການ ດັ່ງນີ້:

1. ຊັບສິນຂອງກອງທຶນສ່ວນບຸກຄົນແຕ່ລະກອງຕ້ອງແຍກອອກຈາກກັນ ແລະ ແຍກຈາກຊັບສິນຂອງ ບໍລິສັດ;
2. ຊັບສິນຂອງກອງທຶນສ່ວນບຸກຄົນໃດໜຶ່ງ ຖືວ່າເປັນຊັບສິນຂອງຜູ້ລົງທຶນ;
3. ຂໍ້ມູນກ່ຽວກັບ ນະໂຍບາຍການລົງທຶນ, ຄວາມສ່ຽງ, ຜົນຕອບແທນ ແລະ ຂໍ້ມູນອື່ນ ຕ້ອງເປີດເຜີຍ ໃຫ້ຜູ້ລົງທຶນຊາບ ເພື່ອເປັນຂໍ້ມູນໃນການຕັດສິນໃຈລົງທຶນ;
4. ເຄື່ອນໄຫວວຽກງານຕາມລະບອບການປະຊຸມ;
5. ສອດຄ່ອງຕາມແນວທາງນະໂຍບາຍ, ກົດໝາຍ ແລະ ລະບຽບການທີ່ກ່ຽວຂ້ອງ;
6. ວ່ອງໄວ, ທັນສະໄໝ, ໂປ່ງໃສ, ຍຸຕິທຳ ແລະ ສາມາດກວດສອບໄດ້;
7. ປົກປ້ອງສິດ ແລະ ຜົນປະໂຫຍດຂອງຜູ້ລົງທຶນ.

**ມາດຕາ 5 ຂອບເຂດການນຳໃຊ້**

ຂໍ້ຕົກລົງສະບັບນີ້ ນຳໃຊ້ສຳລັບ ກອງທຶນສ່ວນບຸກຄົນ, ບໍລິສັດບໍລິຫານກອງທຶນເພື່ອການລົງທຶນ, ບໍລິສັດຫຼັກຊັບ, ທະນາຄານດູແລຊັບສິນ, ບໍລິສັດກວດສອບ, ຜູ້ບໍລິຫານກອງທຶນສ່ວນບຸກຄົນ, ພະນັກງານທີ່ຖືກ ແຕ່ງຕັ້ງໃນການດຳເນີນງານຂອງກອງທຶນສ່ວນບຸກຄົນ ແລະ ພາກສ່ວນອື່ນທີ່ກ່ຽວຂ້ອງກັບການດຳເນີນທຸລະກິດ ກ່ຽວກັບການສ້າງຕັ້ງ ແລະ ການບໍລິຫານກອງທຶນສ່ວນບຸກຄົນ ຢູ່ ສປປ ລາວ.

**ໝວດທີ 2**

**ເງື່ອນໄຂ, ເອກະສານປະກອບ ແລະ ການພິຈາລະນາການຂຶ້ນທະບຽນກອງທຶນສ່ວນບຸກຄົນ**

**ມາດຕາ 6 ເງື່ອນໄຂການຂຶ້ນທະບຽນກອງທຶນສ່ວນບຸກຄົນ**

ບໍລິສັດທີ່ມີຈຸດປະສົງຂຶ້ນທະບຽນກອງທຶນສ່ວນບຸກຄົນ ຕ້ອງມີເງື່ອນໄຂຕາມທີ່ໄດ້ກຳນົດໃນ ກົດໝາຍວ່າ

ດ້ວຍຫຼັກຊັບ (ສະບັບປັບປຸງ) ມາດຕາ 52. ນອກຈາກນັ້ນ ຍັງມີເງື່ອນໄຂເພີ່ມເຕີມ ດັ່ງນີ້:

1. ມີທຶນປະກອບໃນການສ້າງຕັ້ງກອງທຶນ ໜຶ່ງຮ້ອຍລ້ານກີບ ຂຶ້ນໄປ;
2. ມີແຜນການລົງທຶນຂອງກອງທຶນສ່ວນບຸກຄົນ ຕາມເປົ້າໝາຍທີ່ໄດ້ກຳນົດໄວ້ໃນກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 43;
3. ມີສັນຍາ ກັບ ທະນາຄານດູແລຊັບສິນ ທີ່ໄດ້ຮັບການຮັບຮອງຈາກ ສຳນັກງານຄະນະກຳມະການຄຸ້ມຄອງຫຼັກຊັບ ເພື່ອເກັບຮັກສາ ແລະ ຄຸ້ມຄອງຊັບສິນ ແລະ ເປັນຕົວແທນ ເພື່ອປົກປ້ອງສິດ ແລະ ຜົນປະໂຫຍດຂອງຜູ້ລົງທຶນ;
4. ມີສັນຍາ ກັບ ບໍລິສັດກວດສອບ ທີ່ໄດ້ຮັບການຮັບຮອງຈາກ ສຳນັກງານຄະນະກຳມະການຄຸ້ມຄອງຫຼັກຊັບ ເພື່ອກວດສອບຖານະການເງິນຂອງກອງທຶນສ່ວນບຸກຄົນ;
5. ມີສັນຍາ ກັບ ຜູ້ລົງທຶນ;
6. ມີຜູ້ບໍລິຫານກອງທຶນສ່ວນບຸກຄົນ ຢ່າງໜ້ອຍ 1 ຄົນ ແລະ ພະນັກງານດຳເນີນງານຂອງກອງທຶນສ່ວນບຸກຄົນ ຈຳນວນໜຶ່ງຕາມຄວາມເໝາະສົມ;
7. ມີການປະເມີນດ້ານຄວາມສ່ຽງໃນການລົງທຶນ ແລະ ແຫຼ່ງທີ່ມາຂອງລາຍໄດ້ຂອງກອງທຶນສ່ວນບຸກຄົນ;
8. ມີການທົດສອບຄວາມເຂົ້າໃຈກ່ຽວກັບການລົງທຶນໃນຫຼັກຊັບ ແລະ ຄວາມສາມາດຮັບຄວາມສ່ຽງໃນການລົງທຶນ ຂອງຜູ້ລົງທຶນ;
9. ມີການຊອກຮູ້ຂໍ້ມູນຂອງຜູ້ລົງທຶນ (KYC/CDD) ເປັນຕົ້ນແມ່ນ ຊື່, ທີ່ຢູ່, ອາຊີບ, ບ່ອນປະຈຳການ, ແຫຼ່ງທີ່ມາຂອງເງິນ ແລະ ຖານະການເງິນ ພ້ອມທັງຮັບປະກັນວ່າຜູ້ລົງທຶນໃນກອງທຶນ ແມ່ນເປັນເຈົ້າຂອງທຶນທີ່ແທ້ຈິງ ແລະ ບ່ອນອຸ່ນຢູ່ໃນບັນຊີລາຍຊື່ທີ່ຖືກກຳນົດໄວ້ໃນຍັດຕິ S/RES/1267 ປີ 1999, S/RES/1373 ປີ 2001 ແລະ ຍັດຕິອື່ນທີ່ກ່ຽວຂ້ອງຂອງສະພາຄວາມໝັ້ນຄົງອົງການສະຫະປະຊາຊາດ;
10. ເງື່ອນໄຂອື່ນ ຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

**ມາດຕາ 7 ເອກະສານປະກອບການຂໍຂຶ້ນທະບຽນ**

ເອກະສານປະກອບການຂໍຂຶ້ນທະບຽນ ມີດັ່ງນີ້:

1. ໃບສະເໜີຂໍຂຶ້ນທະບຽນກອງທຶນສ່ວນບຸກຄົນ ຕາມແບບພິມຂອງ ສຳນັກງານຄະນະກຳມະການຄຸ້ມຄອງຫຼັກຊັບ;
2. ແຜນການລົງທຶນຂອງກອງທຶນສ່ວນບຸກຄົນ ຕາມເປົ້າໝາຍທີ່ໄດ້ກຳນົດໄວ້ໃນກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 43;
3. ສັນຍາລະຫວ່າງ ບໍລິສັດ ກັບ ທະນາຄານດູແລຊັບສິນ;
4. ສັນຍາລະຫວ່າງ ບໍລິສັດ ກັບ ບໍລິສັດກວດສອບ;
5. ສັນຍາລະຫວ່າງ ບໍລິສັດ ກັບ ຜູ້ລົງທຶນແຕ່ລະລາຍ;
6. ໜັງສືແຕ່ງຕັ້ງຜູ້ບໍລິຫານກອງທຶນສ່ວນບຸກຄົນ ແລະ ພະນັກງານດຳເນີນງານຂອງກອງທຶນສ່ວນບຸກຄົນ;
7. ເອກະສານການປະເມີນຄວາມສ່ຽງໃນການລົງທຶນຂອງຜູ້ລົງທຶນ ແລະ ແຫຼ່ງທີ່ມາຂອງລາຍໄດ້ຂອງກອງທຶນສ່ວນບຸກຄົນ;

8. ໃບຢັ້ງຢືນການທົດສອບຄວາມເຂົ້າໃຈກ່ຽວກັບການລົງທຶນໃນຫຼັກຊັບ ແລະ ຄວາມສາມາດຮັບຄວາມສ່ຽງໃນການລົງທຶນ ຂອງຜູ້ລົງທຶນ;
9. ໃບຢັ້ງຢືນຜົນສໍາເລັດການປະກອບທຶນໃນກອງທຶນສ່ວນບຸກຄົນ ຈາກ ບໍລິສັດ;
10. ໃບຢັ້ງຢືນຈໍານວນເງິນໃນບັນຊີຂອງກອງທຶນສ່ວນບຸກຄົນທີ່ເປີດໄວ້ກັບ ທະນາຄານທຸລະກິດ ທີ່ເຮັດໜ້າທີ່ເປັນທະນາຄານດູແລຊັບສິນຂອງກອງທຶນສ່ວນບຸກຄົນດັ່ງກ່າວ;
11. ລາຍຊື່, ຈໍານວນ ແລະ ອັດຕາສ່ວນ ຂອງຜູ້ລົງທຶນ;
12. ເອກະສານອື່ນ ຕາມການກໍານົດຂອງ ສໍານັກງານຄະນະກຳມະການຄຸ້ມຄອງຫຼັກຊັບ.

**ມາດຕາ 8 ການພິຈາລະນາການຂໍຂຶ້ນທະບຽນກອງທຶນສ່ວນບຸກຄົນ**

ສໍານັກງານຄະນະກຳມະການຄຸ້ມຄອງຫຼັກຊັບ ຕ້ອງພິຈາລະນາ ໜັງສືສະເໜີຂໍຂຶ້ນທະບຽນກອງທຶນສ່ວນບຸກຄົນ ພາຍໃນເວລາ 15 ວັນລັດຖະການ ນັບແຕ່ວັນໄດ້ຮັບເອກະສານປະກອບ ຄົບຖ້ວນ ແລະ ຖືກຕ້ອງ ເປັນຕົ້ນໄປ. ກໍລະນີປະຕິເສດ ສໍານັກງານຄະນະກຳມະການຄຸ້ມຄອງຫຼັກຊັບ ຕ້ອງແຈ້ງຕອບເປັນລາຍລັກອັກສອນ ພ້ອມດ້ວຍເຫດຜົນ ໃຫ້ຜູ້ຮ້ອງຂໍຊາບ.

ໃນເວລາພິຈາລະນາການຂໍຂຶ້ນທະບຽນກອງທຶນສ່ວນບຸກຄົນ ຫາກເຫັນວ່າມີຄວາມຈໍາເປັນ ສໍານັກງານຄະນະກຳມະການຄຸ້ມຄອງຫຼັກຊັບ ມີສິດທາງເອົາເອກະສານ ແລະ ຂໍ້ມູນເພີ່ມເຕີມ ຫຼື ເຊີນຜູ້ທີ່ກ່ຽວຂ້ອງມາຊີ້ແຈ້ງ ຫຼື ໃຫ້ຂໍ້ມູນ.

**ມາດຕາ 9 ຄ່າບໍລິການ**

ຜູ້ທີ່ມີຈຸດປະສົງຂຶ້ນທະບຽນກອງທຶນສ່ວນບຸກຄົນ ຕ້ອງເສຍຄ່າບໍລິການໃຫ້ ສໍານັກງານຄະນະກຳມະການຄຸ້ມຄອງຫຼັກຊັບ ມີດັ່ງນີ້:

1. ຄ່າຍື່ນເອກະສານຂໍຂຶ້ນທະບຽນກອງທຶນສ່ວນບຸກຄົນ ຈໍານວນ 1.000.000 ກີບ ແລະ ຕ້ອງຊໍາລະເງິນພາຍໃນວັນທີ່ໄດ້ຍື່ນສໍານວນຄ່າຮ້ອງຕໍ່ ສໍານັກງານຄະນະກຳມະການຄຸ້ມຄອງຫຼັກຊັບ;
2. ຄ່າໃບອະນຸຍາດຂຶ້ນທະບຽນກອງທຶນສ່ວນບຸກຄົນ ຈໍານວນ ສຸນຈຸດສຸນສຸນສອງສ່ວນຮ້ອຍ (0,002%) ຂອງມູນຄ່າການຈໍາໜ່າຍໜ່ວຍລົງທຶນຂອງກອງທຶນສ່ວນບຸກຄົນ ຫຼື ຕໍ່າສຸດບໍ່ໜຸດ 2.000.000 ກີບ ແລະ ສຸງສຸດ ບໍ່ເກີນ 20.000.000 ກີບ ແລະ ຕ້ອງຊໍາລະເງິນພາຍໃນວັນທີ່ໄດ້ຮັບໃບອະນຸຍາດ.

**ມາດຕາ 10 ເປົ້າໝາຍການລົງທຶນຂອງກອງທຶນສ່ວນບຸກຄົນ**

ກອງທຶນສ່ວນບຸກຄົນ ຕ້ອງລົງທຶນໃສ່ເປົ້າໝາຍ ຕາມທີ່ໄດ້ກໍານົດໄວ້ໃນ ກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 43. ກໍລະນີທີ່ ກອງທຶນສ່ວນບຸກຄົນ ຫາກມີຈຸດປະສົງຕ້ອງການລົງທຶນໃສ່ເປົ້າໝາຍອື່ນ ນອກຈາກທີ່ໄດ້ກໍານົດໄວ້ໃນ ກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 43 ແມ່ນຕ້ອງໄດ້ສະເໜີຂໍການເຫັນດີຈາກ ສໍານັກງານຄະນະກຳມະການຄຸ້ມຄອງຫຼັກຊັບ ເປັນແຕ່ລະກໍລະນີ.

ສໍາລັບ ສັດສ່ວນການລົງທຶນໃສ່ໃນເປົ້າໝາຍແຕ່ລະປະເພດ ແມ່ນຂຶ້ນກັບນະໂຍບາຍການລົງທຶນຂອງກອງທຶນສ່ວນບຸກຄົນ ໃນແຕ່ລະໄລຍະ.

### ໝວດທີ 3

#### ສັນຍາກ່ຽວກັບກອງທຶນສ່ວນບຸກຄົນ

##### ມາດຕາ 11 ສັນຍາລະຫວ່າງ ບໍລິສັດ ກັບ ທະນາຄານດູແລຊັບສິນ

ສັນຍາລະຫວ່າງ ບໍລິສັດ ກັບ ທະນາຄານດູແລຊັບສິນ ຕ້ອງໃຫ້ສອດຄ່ອງກັບປະມວນກົດໝາຍແຜ່ງ ພ້ອມທັງຕ້ອງປະກອບມືເນື້ອໃນເພີ່ມເຕີມ ດັ່ງນີ້:

1. ຊື່ບໍລິສັດ;
2. ຊື່ຂອງທະນາຄານດູແລຊັບສິນ;
2. ລາຍລະອຽດຂອງໂຄງການຂອງກອງທຶນສ່ວນບຸກຄົນ;
3. ຂອບເຂດ ສິດ, ໜ້າທີ່ ແລະ ຄວາມຮັບຜິດຊອບຂອງ ບໍລິສັດ;
4. ຂອບເຂດ ສິດ, ໜ້າທີ່ ແລະ ຄວາມຮັບຜິດຊອບຂອງ ທະນາຄານດູແລຊັບສິນ;
5. ຂໍ້ຈຳກັດການລົງທຶນ;
6. ວິທີການຊຳລະເງິນ ຫຼື ຊັບສິນອື່ນ;
7. ການປ່ຽນ ບໍລິສັດ ແລະ ທະນາຄານດູແລຊັບສິນ;
8. ການປັບປຸງເນື້ອໃນຂອງສັນຍາ;
9. ຫຼັກການ ແລະ ວິທີການ ໃນການຂໍມະຕິຂອງຜູ້ລົງທຶນ ແລະ ຜົນສັກສິດຂອງມະຕິ;
10. ວິທີການແກ້ໄຂຂໍ້ຂັດແຍ່ງ ລະຫວ່າງ ບໍລິສັດ ແລະ ທະນາຄານດູແລຊັບສິນ ແລະ ຂໍ້ຂັດແຍ່ງທາງດ້ານຜົນປະໂຫຍດ;
11. ການທົດແທນຄວາມເສຍຫາຍໃຫ້ແກ່ກອງທຶນສ່ວນບຸກຄົນ ຫຼື ຜູ້ລົງທຶນ;
12. ການຍຸບເລິກ ແລະ ການຊຳລະສະສາງ ກອງທຶນສ່ວນບຸກຄົນ;
13. ຄ່າບໍລິການ;
14. ເນື້ອໃນອື່ນ ຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

##### ມາດຕາ 12 ສັນຍາລະຫວ່າງ ບໍລິສັດ ກັບ ບໍລິສັດກວດສອບ

ສັນຍາລະຫວ່າງ ບໍລິສັດ ກັບ ບໍລິສັດກວດສອບ ຕ້ອງໃຫ້ສອດຄ່ອງກັບປະມວນກົດໝາຍແຜ່ງ ພ້ອມທັງ ຕ້ອງປະກອບມືເນື້ອໃນເພີ່ມເຕີມ ດັ່ງນີ້:

1. ຊື່ບໍລິສັດ;
2. ຊື່ຂອງບໍລິສັດກວດສອບ;
3. ລາຍລະອຽດຂອງການກວດສອບ;
4. ຂອບເຂດ ສິດ, ໜ້າທີ່ ແລະ ຄວາມຮັບຜິດຊອບຂອງ ບໍລິສັດ;
5. ຂອບເຂດ ສິດ, ໜ້າທີ່ ແລະ ຄວາມຮັບຜິດຊອບຂອງ ບໍລິສັດກວດສອບ;
6. ວິທີການແກ້ໄຂຂໍ້ຂັດແຍ່ງລະຫວ່າງ ບໍລິສັດ ແລະ ຜູ້ກວດສອບ;
7. ການປັບປຸງເນື້ອໃນຂອງສັນຍາ;
8. ການຍົກເລິກສັນຍາ;
9. ຄ່າບໍລິການ;
10. ເນື້ອໃນອື່ນ ຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

**ມາດຕາ 13 ສັນຍາລະຫວ່າງ ບໍລິສັດ ກັບ ຜູ້ລົງທຶນ**

ສັນຍາລະຫວ່າງ ບໍລິສັດ ກັບ ຜູ້ລົງທຶນ ຕ້ອງໃຫ້ສອດຄ່ອງກັບປະມວນກົດໝາຍແຜ່ງ ພ້ອມທັງຕ້ອງປະກອບມີເນື້ອໃນເພີ່ມເຕີມ ດັ່ງນີ້:

1. ຊື່ຂອງກອງທຶນສ່ວນບຸກຄົນ;
2. ຊື່, ສະຖານທີ່ຕັ້ງຂອງ ສໍານັກງານໃຫຍ່ ແລະ ສາຂາທັງໝົດຂອງບໍລິສັດ;
3. ຈຸດປະສົງ ແລະ ນະໂຍບາຍການລົງທຶນ;
4. ປະເພດ ແລະ ອາຍຸ ຂອງກອງທຶນສ່ວນບຸກຄົນ;
5. ຈໍານວນ ແລະ ມູນຄ່າກໍານົດຂອງການລົງທຶນ;
6. ວິທີການຄຸ້ມຄອງບໍລິຫານກອງທຶນສ່ວນບຸກຄົນ;
7. ວິທີຄິດໄລ່ມູນຄ່າຊັບສິນສຸດທິ ຂອງກອງທຶນສ່ວນບຸກຄົນ;
8. ວິທີການແບ່ງປັນຜົນກໍາໄລ ຫຼື ເງິນປັນຜົນ ຂອງກອງທຶນສ່ວນບຸກຄົນ;
9. ຄ່າບໍລິການ ທີ່ຕ້ອງຈ່າຍໃຫ້ ບໍລິສັດ, ທະນາຄານດູແລຊັບສິນ, ບໍລິສັດກວດສອບ ແລະ ພາກສ່ວນອື່ນທີ່ກ່ຽວຂ້ອງ;
10. ຂອບເຂດ ສິດ, ໜ້າທີ່ ແລະ ຄວາມຮັບຜິດຊອບຂອງ ຜູ້ລົງທຶນ, ບໍລິສັດ ແລະ ທະນາຄານດູແລຊັບສິນ;
11. ວິທີແກ້ໄຂຂໍ້ຂັດແຍ່ງລະຫວ່າງ ບໍລິສັດ ກັບ ຜູ້ລົງທຶນ;
12. ການຍຸບເລິກ ແລະ ການຊໍາລະສະສາງ;
13. ຂໍ້ຈໍາກັດການລົງທຶນ;
14. ຂໍ້ຈໍາກັດໃນການຈ່າຍເງິນປັນຜົນ (ຖ້າມີ);
15. ວິທີການຊໍາລະເງິນ ຫຼື ຊັບສິນອື່ນ;
16. ການປັບປຸງເນື້ອໃນຂອງສັນຍາ;
17. ການຍົກເລິກສັນຍາ;
18. ການທົດແທນຄວາມເສຍຫາຍໃຫ້ແກ່ກອງທຶນສ່ວນບຸກຄົນ ຫຼື ຜູ້ລົງທຶນ;
19. ເນື້ອໃນອື່ນ ຕາມການກໍານົດຂອງ ສໍານັກງານຄະນະກຳມະການຄຸ້ມຄອງຫຼັກຊັບ.

**ໝວດທີ 4**

**ການບໍລິຫານກອງທຶນສ່ວນບຸກຄົນ**

**ມາດຕາ 14 ການບໍລິຫານຂອງກອງທຶນສ່ວນບຸກຄົນ**

ການບໍລິຫານຂອງກອງທຶນສ່ວນບຸກຄົນ ປະກອບມີ: ກອງປະຊຸມຜູ້ລົງທຶນ, ຜູ້ບໍລິຫານກອງທຶນສ່ວນບຸກຄົນ ແລະ ພະນັກງານທີ່ຖືກແຕ່ງຕັ້ງໃນການດໍາເນີນງານຂອງກອງທຶນສ່ວນບຸກຄົນ.

**ມາດຕາ 15 ກອງປະຊຸມຜູ້ລົງທຶນ**

ກອງປະຊຸມຜູ້ລົງທຶນ ປະກອບມີ 2 ປະເພດ ຄື: ກອງປະຊຸມສາມັນ ແລະ ກອງປະຊຸມວິສາມັນ.

ກອງປະຊຸມສາມັນ ຕ້ອງເປີດຂຶ້ນພາຍໃນເວລາ 30 ວັນ ນັບແຕ່ວັນສໍາເລັດການກວດສອບບັນຊີຈາກ  
ບໍລິສັດກວດສອບ ເປັນຕົ້ນໄປ. ກອງປະຊຸມວິສາມັນ ສາມາດເປີດຂຶ້ນເວລາໃດກໍໄດ້ ຖ້າວ່າມີຄວາມຈໍາເປັນ.

ກໍລະນີຈໍາເປັນ ກອງປະຊຸມຜູ້ລົງທຶນ ສາມາດຈັດຂຶ້ນໃນຮູບແບບອອນລາຍ ຫຼື ຮູບແບບສົ່ງໜັງສືອ່ານ  
ວຽນ ກໍໄດ້.

**ມາດຕາ 16 ຜູ້ບໍລິຫານກອງທຶນສ່ວນບຸກຄົນ**

ຜູ້ບໍລິຫານກອງທຶນສ່ວນບຸກຄົນ ແມ່ນພະນັກງານທີ່ມີໃບຢັ້ງຢືນນັກວິຊາຊີບທຸລະກິດຫຼັກຊັບປະເພດຜູ້  
ບໍລິຫານກອງທຶນເພື່ອການລົງທຶນຈາກ ສໍານັກງານຄະນະກຳມະການຄຸ້ມຄອງຫຼັກຊັບ ທີ່ໄດ້ຮັບການແຕ່ງຕັ້ງຈາກ  
ບໍລິສັດ ຕາມການເຫັນດີຂອງຜູ້ລົງທຶນ ໃນຈໍານວນ ສອງສ່ວນສາມ (2/3) ຂອງຜູ້ລົງທຶນທັງໝົດ.

**ມາດຕາ 17 ພະນັກງານທີ່ຖືກແຕ່ງຕັ້ງໃນການດໍາເນີນງານຂອງກອງທຶນສ່ວນບຸກຄົນ**

ພະນັກງານທີ່ຖືກແຕ່ງຕັ້ງໃນການດໍາເນີນງານຂອງກອງທຶນສ່ວນບຸກຄົນ ແມ່ນຜູ້ທີ່ຖືກແຕ່ງຕັ້ງໃນການດໍາ  
ເນີນງານຂອງກອງທຶນສ່ວນບຸກຄົນ ເປັນຜູ້ທີ່ມີຄວາມຮູ້ ແລະ ປະສົບການທີ່ກ່ຽວຂ້ອງກັບວຽກງານດັ່ງກ່າວ ທີ່ໄດ້  
ຮັບການແຕ່ງຕັ້ງຈາກບໍລິສັດ ຕາມການເຫັນດີຂອງຜູ້ບໍລິຫານກອງທຶນສ່ວນບຸກຄົນ.

**ໝວດທີ 5**

**ສິດ ແລະ ໜ້າທີ່ຂອງພາກສ່ວນທີ່ກ່ຽວຂ້ອງ ແລະ ຂໍ້ຫ້າມ**

**ມາດຕາ 18 ສິດ ແລະ ໜ້າທີ່ຂອງບໍລິສັດ**

ບໍລິສັດ ມີສິດ ແລະ ໜ້າທີ່ ຕາມທີ່ໄດ້ກຳນົດໄວ້ກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 59  
ແລະ 74. ນອກຈາກນັ້ນ, ຍັງມີສິດ ແລະ ໜ້າທີ່ເພີ່ມເຕີມ ດັ່ງນີ້:

1. ສ້າງຕັ້ງກອງທຶນສ່ວນບຸກຄົນ ຕາມທີ່ໄດ້ກຳນົດໄວ້ໃນຂໍ້ຕົກລົງສະບັບນີ້;
2. ຄຸ້ມຄອງ ແລະ ບໍລິຫານກອງທຶນສ່ວນບຸກຄົນ;
3. ມີລະບົບຄຸ້ມຄອງ ແລະ ເກັບຮັກສາຂໍ້ມູນ ຢ່າງມີປະສິດທິພາບ;
4. ໃຊ້ບໍລິການ ທະນາຄານດູແລຊັບສິນ ແລະ ບໍລິສັດກວດສອບ ຕາມທີ່ໄດ້ກຳນົດໄວ້ໃນສັນຍາ;
5. ລາຍງານການແຕ່ງຕັ້ງ, ປົດຕໍາແໜ່ງ ຫຼື ຍົກຍ້າຍ ຜູ້ບໍລິຫານກອງທຶນສ່ວນບຸກຄົນ ແລະ ພະນັກງານທີ່  
ຖືກແຕ່ງຕັ້ງໃນການດໍາເນີນງານຂອງກອງທຶນສ່ວນບຸກຄົນ ຕໍ່ ສໍານັກງານຄະນະກຳມະການຄຸ້ມຄອງຫຼັກຊັບ ພາຍໃນ  
ກຳນົດເວລາ 5 ວັນລັດຖະການ ນັບແຕ່ວັນທີ່ມີການ ແຕ່ງຕັ້ງ, ປົດຕໍາແໜ່ງ ຫຼື ຍົກຍ້າຍ ເປັນຕົ້ນໄປ;
6. ລາຍງານ ການເຄື່ອນໄຫວວຽກງານຂອງກອງທຶນສ່ວນບຸກຄົນ ເປັນປະຈໍາ ເດືອນ, ໄຕມາດ ແລະ ປີ  
ແລະ ຕາມການຮຽກຮ້ອງຂອງ ສໍານັກງານຄະນະກຳມະການຄຸ້ມຄອງຫຼັກຊັບ ແລະ ສໍານັກງານຂໍ້ມູນຕ້ານການ  
ຟອກເງິນ;
7. ນໍາໃຊ້ສິດ ແລະ ປະຕິບັດ ໜ້າທີ່ອື່ນ ຕາມການກຳນົດຂອງ ສໍານັກງານຄະນະກຳມະການຄຸ້ມຄອງຫຼັກ  
ຊັບ.

**ມາດຕາ 19 ສິດ ແລະ ໜ້າທີ່ຂອງ ຜູ້ບໍລິຫານກອງທຶນສ່ວນບຸກຄົນ**

ຜູ້ບໍລິຫານກອງທຶນສ່ວນບຸກຄົນ ມີສິດ ແລະ ໜ້າທີ່ ດັ່ງນີ້:

1. ກຳນົດຈຸດປະສົງ ແລະ ນະໂຍບາຍການລົງທຶນ ຕາມການເຫັນດີຂອງຜູ້ລົງທຶນ;
2. ບໍລິຫານກອງທຶນສ່ວນບຸກຄົນ ຕາມທີ່ໄດ້ກຳນົດໄວ້ໃນສັນຍາ ລະຫວ່າງ ບໍລິສັດ ແລະ ຜູ້ລົງທຶນ;
3. ໃຫ້ຄວາມຮູ້ພື້ນຖານດ້ານລົງທຶນໃນຫຼັກຊັບ ແກ່ຜູ້ລົງທຶນ;
4. ລາຍງານການເຄື່ອນໄຫວວຽກງານຂອງກອງທຶນສ່ວນບຸກຄົນຕໍ່ ຜູ້ລົງທຶນ ແລະ ບໍລິສັດ ທີ່ຕົນສັງກັດຢູ່;
5. ນຳໃຊ້ສິດ ແລະ ປະຕິບັດ ໜ້າທີ່ອື່ນ ຕາມການຕົກລົງເຫັນດີຂອງຜູ້ລົງທຶນ ຫຼື ຕາມການກຳນົດຂອງສຳນັກງານຄະນະກຳມະການຄຸ້ມຄອງຫຼັກຊັບ.

**ມາດຕາ 20 ສິດ ແລະ ໜ້າທີ່ຂອງ ທະນາຄານດູແລຊັບສິນ**

ທະນາຄານດູແລຊັບສິນ ມີສິດ ແລະ ໜ້າທີ່ ຕາມທີ່ໄດ້ກຳນົດໄວ້ໃນ ກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 89 ແລະ ຂໍ້ຕົກລົງວ່າດ້ວຍການຮັບຮອງເປັນທະນາຄານດູແລຊັບສິນ. ນອກຈາກນັ້ນ, ຍັງມີສິດ ແລະ ໜ້າທີ່ເພີ່ມເຕີມ ດັ່ງນີ້:

1. ຄຸ້ມຄອງບັນຊີເງິນ ແລະ ບັນຊີໜ່ວຍລົງທຶນ;
2. ເກັບຮັກສາຊັບສິນຂອງກອງທຶນສ່ວນບຸກຄົນ;
3. ຈ່າຍເງິນບັນຜົນ ແລະ ຄ່າໃຊ້ຈ່າຍອື່ນໆ ທີ່ຕິດພັນກັບການບໍລິຫານກອງທຶນສ່ວນບຸກຄົນ;
4. ຕິດຕາມຜົນປະໂຫຍດຈາກການລົງທຶນແທນຜູ້ລົງທຶນ;
5. ຕິດຕາມ ແລະ ກວດກາ ການບໍລິຫານກອງທຶນສ່ວນບຸກຄົນຂອງ ບໍລິສັດ ແລະ ຜູ້ບໍລິຫານກອງທຶນສ່ວນບຸກຄົນ;
6. ສ້າງກົນໄກໃນການ ຕິດຕາມ ກວດກາ ຂໍ້ຂັດແຍ່ງທາງດ້ານຜົນປະໂຫຍດທີ່ອາດເກີດຂຶ້ນກັບກອງທຶນສ່ວນບຸກຄົນ;
7. ປະຕິບັດລະບອບການລາຍງານ ຕາມທີ່ໄດ້ກຳນົດໄວ້ໃນ ຂໍ້ຕົກລົງວ່າດ້ວຍການຮັບຮອງເປັນທະນາຄານດູແລຊັບສິນ;
8. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

**ມາດຕາ 21 ສິດ ແລະ ໜ້າທີ່ຂອງ ບໍລິສັດກວດສອບ**

ບໍລິສັດກວດສອບ ມີສິດ ແລະ ໜ້າທີ່ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍຫຼັກຊັບ (ສະບັບປັບປຸງ) ມາດຕາ 96. ນອກຈາກນັ້ນ, ຍັງມີສິດ ແລະ ໜ້າທີ່ເພີ່ມເຕີມ ດັ່ງນີ້:

1. ປະຕິບັດຫຼັກການ ແລະ ມາດຕະຖານການບັນຊີ ຂອງເອກະສານລາຍງານການເງິນ ໃຫ້ສອດຄ່ອງກັບກົດໝາຍວ່າດ້ວຍ ການບັນຊີ ແລະ ລະບຽບການອື່ນທີ່ກ່ຽວຂ້ອງ;
2. ປະຕິບັດລະບອບການລາຍງານ ຕາມທີ່ໄດ້ກຳນົດໄວ້ໃນ ຂໍ້ຕົກລົງວ່າດ້ວຍການຮັບຮອງບໍລິສັດກວດສອບ;
3. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

ມາດຕາ 22 ສິດ ແລະ ໜ້າທີ່ຂອງ ຜູ້ລົງທຶນ

ຜູ້ລົງທຶນ ມີສິດ ແລະ ໜ້າທີ່ ດັ່ງນີ້:

1. ກຳນົດຈຸດປະສົງ ແລະ ນະໂຍບາຍການລົງທຶນ ຮ່ວມກັບ ບໍລິສັດ ແລະ ກຳນົດໄວ້ໃນສັນຍາ ລະຫວ່າງ ບໍລິສັດ ແລະ ຜູ້ລົງທຶນ;
2. ໄດ້ຮັບເງິນປັນຜົນ ຕາມທີ່ໄດ້ກຳນົດໄວ້ໃນສັນຍາ;
3. ຮັບຮູ້ການດຳເນີນງານຂອງກອງທຶນສ່ວນບຸກຄົນ ເປັນປະຈຳ ເດືອນ ແລະ ໄຕມາດ;
4. ສະເໜີປົດຕຳແໜ່ງຜູ້ບໍລິຫານກອງທຶນສ່ວນບຸກຄົນ ກໍລະນີຜູ້ບໍລິຫານກອງທຶນສ່ວນບຸກຄົນບໍ່ປະຕິບັດຕາມສັນຍາ;
5. ປະຕິບັດພັນທະຕໍ່ ບໍລິສັດ ແລະ ພາກສ່ວນອື່ນທີ່ກ່ຽວຂ້ອງ ຕາມທີ່ໄດ້ກຳນົດໄວ້ໃນສັນຍາ;
6. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມການກຳນົດຂອງບໍລິສັດ, ກົດໝາຍ ແລະ ລະບຽບການທີ່ກ່ຽວຂ້ອງ.

ມາດຕາ 23 ຂໍ້ຫ້າມ

ຫ້າມ ບໍລິສັດ, ທະນາຄານດູແລຊັບສິນ, ບໍລິສັດກວດສອບ ແລະ ຜູ້ບໍລິຫານກອງທຶນສ່ວນບຸກຄົນມີພຶດຕິກຳໃດໜຶ່ງ ຫຼື ທັງໝົດ ດັ່ງນີ້:

1. ເຄື່ອນໄຫວກອງທຶນສ່ວນບຸກຄົນ ໂດຍບໍ່ໄດ້ຮັບການຂຶ້ນທະບຽນຈາກ ສຳນັກງານຄະນະກຳມະການຄຸ້ມຄອງຫຼັກຊັບ;
2. ເຄື່ອນໄຫວບໍ່ເປັນໄປຕາມທີ່ໄດ້ກຳນົດໄວ້ໃນສັນຍາ ລະຫວ່າງ ບໍລິສັດ ແລະ ຜູ້ລົງທຶນ ເວັ້ນເສຍແຕ່ມີມະຕິຮັບຮອງຈາກກອງປະຊຸມຜູ້ລົງທຶນ;
3. ດູແລຜົນປະໂຫຍດ ແລະ ເກັບຮັກສາຊັບສິນຂອງກອງທຶນສ່ວນບຸກຄົນ ບໍ່ຖືກຕ້ອງຕາມທີ່ໄດ້ກຳນົດໃນສັນຍາ ລະຫວ່າງ ບໍລິສັດ ແລະ ທະນາຄານດູແລຊັບສິນ ກໍລະນີບໍ່ມີມະຕິຂອງກອງປະຊຸມຜູ້ລົງທຶນ ຫຼື ບໍ່ມີການກຳນົດໄວ້ໃນສັນຍາທີ່ກ່ຽວຂ້ອງ;
4. ນຳໃຊ້ທະນາຄານດູແລຊັບສິນ ແລະ ບໍລິສັດກວດສອບ ທີ່ເປັນບໍລິສັດໃນກຸ່ມ ຫຼື ກຸ່ມບໍລິສັດ ກັບບໍລິສັດ ເວັ້ນເສຍແຕ່ໄດ້ຮັບການເຫັນດີຈາກຜູ້ລົງທຶນ;
5. ນຳໃຊ້ເງິນຈາກການຈຳໜ່າຍກອງທຶນສ່ວນບຸກຄົນ ກ່ອນໄດ້ຮັບໃບຂຶ້ນທະບຽນກອງທຶນສ່ວນບຸກຄົນ ຈາກ ສຳນັກງານຄະນະກຳມະການຄຸ້ມຄອງຫຼັກຊັບ;
6. ລວມຊັບສິນຂອງ ກອງທຶນສ່ວນບຸກຄົນແຕ່ລະກອງເຂົ້າກັນ ແລະ ລວມຊັບສິນຂອງກອງທຶນສ່ວນບຸກຄົນແຕ່ລະກອງ ເຂົ້າກັບ ຊັບສິນຂອງບໍລິສັດ;
7. ຈົດກ່າຍບັນຊີ ຫຼື ກວດສອບເອກະສານລາຍງານການເງິນ ຂອງກອງທຶນສ່ວນບຸກຄົນ ບໍ່ຖືກຕ້ອງຕາມຄວາມເປັນຈິງ;
8. ສ້າງ, ສະໜອງ, ເຊື່ອງອຳ ຫຼື ປອມແປງ ຂໍ້ມູນ ແລະ ເອກະສານ ທີ່ກ່ຽວຂ້ອງກັບກອງທຶນສ່ວນບຸກຄົນ ບໍ່ຖືກຕ້ອງຕາມຄວາມເປັນຈິງ;
9. ຖືຄອງໜ່ວຍລົງທຶນຂອງກອງທຶນສ່ວນບຸກຄົນທີ່ຕົນເອງ ດູແລຜົນປະໂຫຍດ ແລະ ເກັບຮັກສາຊັບສິນ ຫຼື ຕົນເອງເປັນຜູ້ກວດສອບ;
10. ມີພຶດຕິກຳອື່ນ ທີ່ເປັນການລະເມີດກົດໝາຍ ແລະ ລະບຽບການອື່ນທີ່ກ່ຽວຂ້ອງ.

## ໝວດທີ 6

### ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

#### ມາດຕາ 24 ນະໂຍບາຍຕໍ່ຜູ້ມີຜົນງານ

ບໍລິສັດບໍລິຫານກອງທຶນເພື່ອການລົງທຶນ, ບໍລິສັດຫຼັກຊັບ, ທະນາຄານດູແລຊັບສິນ, ບໍລິສັດກວດສອບ, ຜູ້ບໍລິຫານກອງທຶນສ່ວນບຸກຄົນ, ພະນັກງານທີ່ຖືກແຕ່ງຕັ້ງໃນການດໍາເນີນງານຂອງກອງທຶນສ່ວນບຸກຄົນ ແລະ ພາກສ່ວນອື່ນທີ່ກ່ຽວຂ້ອງກັບການດໍາເນີນທຸລະກິດ ກ່ຽວກັບການສ້າງຕັ້ງ ແລະ ການບໍລິຫານກອງທຶນສ່ວນບຸກຄົນຢູ່ ສປປ ລາວ ທີ່ມີຜົນງານດີເດັ່ນ ໃນການຈັດຕັ້ງປະຕິບັດຂໍ້ຕົກລົງສະບັບນີ້ ຈະໄດ້ຮັບການຍ້ອງຍໍຕາມຄວາມເໝາະສົມ ຫຼື ນະໂຍບາຍອື່ນ ຕາມທີ່ໄດ້ກໍານົດໄວ້ໃນລະບຽບການສະເພາະ.

#### ມາດຕາ 25 ມາດຕະການຕໍ່ຜູ້ລະເມີດ

ບໍລິສັດບໍລິຫານກອງທຶນເພື່ອການລົງທຶນ, ບໍລິສັດຫຼັກຊັບ, ທະນາຄານດູແລຊັບສິນ, ບໍລິສັດກວດສອບ, ຜູ້ບໍລິຫານກອງທຶນສ່ວນບຸກຄົນ, ພະນັກງານທີ່ຖືກແຕ່ງຕັ້ງໃນການດໍາເນີນງານຂອງກອງທຶນສ່ວນບຸກຄົນ ແລະ ພາກສ່ວນອື່ນທີ່ກ່ຽວຂ້ອງກັບການເຄື່ອນໄຫວທຸລະກິດ ກ່ຽວກັບການສ້າງຕັ້ງ ແລະ ການບໍລິຫານກອງທຶນສ່ວນບຸກຄົນ ຢູ່ ສປປ ລາວ ທີ່ລະເມີດຂໍ້ຕົກລົງສະບັບນີ້ ຈະຖືກປະຕິບັດມາດຕະການ ດັ່ງນີ້:

1. ມາດຕະການສຶກສາອົບຮົມ ຫຼື ກ່າວເຕືອນ;
2. ມາດຕະການປັບໃໝ;
3. ມາດຕະການເພີ່ມເຕີມ.

#### ມາດຕາ 26 ມາດຕະການສຶກສາອົບຮົມ ຫຼື ກ່າວເຕືອນ

ມາດຕະການສຶກສາອົບຮົມ ຫຼື ກ່າວເຕືອນ ແມ່ນປະຕິບັດໃນກໍລະນີທີ່ມີພຶດຕິກຳ ຫຼື ການລະເມີດໃນລັກສະນະ ດັ່ງລຸ່ມນີ້:

1. ເປັນການ ລະເມີດຄັ້ງທຳອິດ ທີ່ມີລັກສະນະເປົ່າ ເປັນຕົ້ນ ບໍ່ລາຍງານການປ່ຽນແປງຂອງ ຜູ້ບໍລິຫານກອງທຶນສ່ວນບຸກຄົນ, ບໍ່ໃຫ້ການຮ່ວມມືກັບພາກສ່ວນກ່ຽວຂ້ອງ, ບໍ່ສະໜອງຂໍ້ມູນ ແລະ ເອກະສານ ຕາມການຮຽກຮ້ອງຂອງ ສຳນັກງານຄະນະກຳມະການຄຸ້ມຄອງຫຼັກຊັບ ຫຼື ພາກສ່ວນອື່ນທີ່ກ່ຽວຂ້ອງ ແລະ ກໍລະນີອື່ນທີ່ການລະເມີດສ້າງຄວາມເສຍຫາຍບໍ່ເກີນ 1.000.000 ກີບ;
2. ການລະເມີດບໍ່ມີການຮ້ອງຟ້ອງ ຫຼື ແຈ້ງຄວາມ ຂອງຜູ້ຖືກເສຍຫາຍ ແລະ ຄູ່ກໍລະນີສາມາດຕົກລົງ ຫຼື ແກ້ໄຂ ຮ່ວມກັນໄດ້;
3. ມີພຶດຕິກຳທີ່ຂັດກັບຂໍ້ຕົກລົງສະບັບນີ້ ແຕ່ບໍ່ແມ່ນການລະເມີດຂໍ້ຫ້າມ ຕາມທີ່ໄດ້ກໍານົດໄວ້ໃນ ມາດຕາ 23 ຂອງຂໍ້ຕົກລົງສະບັບນີ້;
4. ກໍລະນີອື່ນຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

#### ມາດຕາ 27 ມາດຕະການປັບໃໝ

ມາດຕະການປັບໃໝ ແມ່ນໃນກໍລະນີທີ່ມີພຶດຕິກຳ ຫຼື ການລະເມີດໃນລັກສະນະ ດັ່ງລຸ່ມນີ້:

1. ເປັນການລະເມີດຄັ້ງທຳອິດ ທີ່ມີລັກສະນະຮ້າຍແຮງ ຊຶ່ງການລະເມີດສ້າງຄວາມເສຍຫາຍເກີນ 1.000.000 ກີບ ຫຼື ຖືກປະຕິບັດມາດຕະການສຶກສາອົບຮົມ ຫຼື ກ່າວເຕືອນແລ້ວ ແຕ່ຍັງສືບຕໍ່ລະເມີດ ເປັນຄັ້ງທີສອງ ຈະຖືກປັບໃໝ ແຕ່ 5.000.000 ກີບ ຫາ 10.000.000 ກີບ;
2. ເຄື່ອນໄຫວກອງທຶນສ່ວນບຸກຄົນ ກ່ອນໄດ້ຮັບໃບຂຶ້ນທະບຽນກອງທຶນສ່ວນບຸກຄົນ ຈາກ ສຳນັກງານຄະນະກຳມະການຄຸ້ມຄອງຫຼັກຊັບ ຈະຖືກປັບໃໝ ແຕ່ 5.000.000 ກີບ ຫາ 25.000.000 ກີບ;
3. ເຄື່ອນໄຫວບໍ່ເປັນໄປຕາມທີ່ກຳນົດໄວ້ໃນ ສັນຍາ ລະຫວ່າງ ບໍລິສັດ ແລະ ຜູ້ລົງທຶນ ຈະຖືກປັບໃໝ ແຕ່ 5.000.000 ກີບ ຫາ 25.000.000 ກີບ ເວັ້ນເສຍແຕ່ມີມະຕິຮັບຮອງຈາກກອງປະຊຸມຜູ້ລົງທຶນ;
4. ດູແລຜົນປະໂຫຍດ ແລະ ເກັບຮັກສາຊັບສິນຂອງກອງທຶນສ່ວນບຸກຄົນ ບໍ່ຖືກຕ້ອງຕາມທີ່ກຳນົດໃນ ສັນຍາ ລະຫວ່າງ ບໍລິສັດ ແລະ ທະນາຄານດູແລຊັບສິນ ກໍລະນີບໍ່ມີມະຕິຂອງກອງປະຊຸມຜູ້ລົງທຶນ ຫຼື ບໍ່ມີການກຳນົດໄວ້ໃນສັນຍາທີ່ກ່ຽວຂ້ອງ ຈະຖືກປັບໃໝ ແຕ່ 5.000.000 ກີບ ຫາ 25.000.000 ກີບ;
5. ນຳໃຊ້ທະນາຄານດູແລຊັບສິນ ແລະ ບໍລິສັດກວດສອບ ທີ່ເປັນບໍລິສັດໃນກຸ່ມ ຫຼື ກຸ່ມບໍລິສັດ ກັບ ບໍລິສັດບໍລິຫານກອງທຶນເພື່ອການລົງທຶນ ໂດຍບໍ່ໄດ້ຮັບການເຫັນດີຈາກຜູ້ລົງທຶນ ຈະຖືກປັບໃໝ ແຕ່ 5.000.000 ກີບ ຫາ 25.000.000 ກີບ;
6. ລວມຊັບສິນຂອງ ກອງທຶນສ່ວນບຸກຄົນແຕ່ລະກອງເຂົ້າກັນ ແລະ ລວມຊັບສິນຂອງກອງທຶນສ່ວນບຸກຄົນແຕ່ລະກອງ ເຂົ້າກັບ ຊັບສິນຂອງບໍລິສັດ ຈະຖືກປັບໃໝ ແຕ່ 15.000.000 ກີບ ຫາ 25.000.000 ກີບ;
7. ຈົດກ່າຍບັນຊີ ຫຼື ກວດສອບເອກະສານລາຍງານການເງິນ ຂອງກອງທຶນສ່ວນບຸກຄົນ ບໍ່ຖືກຕ້ອງຕາມຄວາມເປັນຈິງ ຈະຖືກປັບໃໝ 2 ເທົ່າ ຂອງມູນຄ່າຄວາມເສຍຫາຍ;
8. ສ້າງ, ສະໜອງ, ເຊື່ອງອຳ ຫຼື ປອມແປງ ຂໍ້ມູນ ແລະ ເອກະສານ ທີ່ກ່ຽວຂ້ອງກັບກອງທຶນສ່ວນບຸກຄົນ ທີ່ບໍ່ຖືກຕ້ອງຕາມຄວາມເປັນຈິງ ຈະຖືກປັບໃໝ 2 ເທົ່າ ຂອງມູນຄ່າຄວາມເສຍຫາຍ;
9. ຖືຄອງໜ່ວຍລົງທຶນຂອງກອງທຶນສ່ວນບຸກຄົນທີ່ຕົນເອງ ດູແລຜົນປະໂຫຍດ ແລະ ເກັບຮັກສາຊັບສິນ ຫຼື ຕົນເອງເປັນຜູ້ກວດສອບ ຈະຖືກປັບໃໝ 2 ເທົ່າ ຂອງມູນຄ່າລົງທຶນຂອງຕົນ.

**ມາດຕາ 28 ມາດຕະການເພີ່ມເຕີມ**

ມາດຕະການເພີ່ມເຕີມ ມີດັ່ງນີ້:

1. ໃຫ້ແກ້ໄຂການລະເມີດຂອງຕົນຄືນໃຫ້ຖືກຕ້ອງ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການອື່ນທີ່ກ່ຽວຂ້ອງ;
2. ຍົກເລີກການສ້າງຕັ້ງກອງທຶນສ່ວນບຸກຄົນ;
3. ເປີດເຜີຍ ກ່ຽວກັບການລະເມີດຂໍ້ຫ້າມຕາມທີ່ໄດ້ກຳນົດໄວ້ໃນຂໍ້ຕົກລົງສະບັບນີ້ ລົງໃນເວັບໄຊຂອງສຳນັກງານຄະນະກຳມະການຄຸ້ມຄອງຫຼັກຊັບ ແລະ ຕະຫຼາດຫຼັກຊັບ ພາຍຫຼັງທີ່ ສຳນັກງານຄະນະກຳມະການຄຸ້ມຄອງຫຼັກຊັບ ໄດ້ອອກຂໍ້ຕົກລົງປັບໃໝ.

**ໝວດທີ 7**  
**ບົດບັນຍັດສຸດທ້າຍ**

**ມາດຕາ 29 ການຈັດຕັ້ງປະຕິບັດ**

ສຳນັກງານຄະນະກຳມະການຄຸ້ມຄອງຫຼັກຊັບ, ກອງທຶນສ່ວນບຸກຄົນ, ບໍລິສັດບໍລິຫານກອງທຶນເພື່ອ  
ການລົງທຶນ, ບໍລິສັດຫຼັກຊັບ, ທະນາຄານດູແລຊັບສິນ, ບໍລິສັດກວດສອບ, ຜູ້ບໍລິຫານກອງທຶນສ່ວນບຸກຄົນ,  
ພະນັກງານທີ່ຖືກແຕ່ງຕັ້ງໃນການດຳເນີນງານຂອງກອງທຶນສ່ວນບຸກຄົນ ແລະ ພາກສ່ວນອື່ນທີ່ກ່ຽວຂ້ອງກັບການ  
ດຳເນີນທຸລະກິດ ກ່ຽວກັບການສ້າງຕັ້ງ ແລະ ບໍລິຫານກອງທຶນສ່ວນບຸກຄົນຢູ່ ສປປ ລາວ ຈຶ່ງຮັບຮູ້ ແລະ ຈັດຕັ້ງ  
ປະຕິບັດຂໍ້ຕົກລົງສະບັບນີ້ຕາມຂອບເຂດ ສິດ ແລະ ໜ້າທີ່ຂອງຕົນ ຢ່າງເຂັ້ມງວດ.

**ມາດຕາ 30 ຜົນສັກສິດ**

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ປະທານຄະນະກຳມະການຄຸ້ມຄອງຫຼັກຊັບ



**ສອນໄຊ ສີພັນດອນ**